

ጅይ ሰንበት ዘክረምት ዘመብረቅ

ሓምሌ 26 2012 ዓ.ም. (08/2/2020)

መዝሙር: በሰንበት ቦኦ ኢየሱስ ምክራቦም ለአይሁድ ምህሮሙ ወይቤሎሙ. . . . ኢየሱስ ብሰንበት አብ ቤት ጸሎት አይሁድ አተወ፤ ሰንበተይ አኽብሩ እናበለ መሃሮም፤ ብሰንበት አጋንንቲ አውጽኤ፤ ብቻሉ ንለምጻማት አንጽሔ፤ ብሰንበት አብ ምድሪ ጡፍ ኢሉ ጭቃ ገበረ ብጥፍጣፉ ንዕዉር አሕወየ፤ ዘራእን ዓጻድን ብሓንሳብ ምእንቲ ክሕጎሱ አብ ኩላ ምድሪ አብ ኩላ ወገን አብ ዘድሊ ቦታ ዘበለን ንደመናታት ዝናብ ከውርዱ አዘዘም። ምድሪ ከኣ ርእያ አመስገነቶ ባሕሪ ድማ ሰገደትሉ።

ንባባት: ቲቶ፡ 3፡ 1-ፍ፤ 1ጴጥሮ 4፡ 6-12፤ ግ.ሓ. 28፡ 1-17፤ ዮሐ 6፡ 16-24።

ምስባክ: የዐርግ ደመናት እም አጽናፈ ምድር። ወገብረ መብረቅ ለጊዜ ዝናም፤ ዘያወጽአሙ ለነፋሳት እመዛግብቲሆሙ። “ንግመ ኻብ ወሰን ምድሪ ኸም ዝልዓል ይገብሮ፤ ብጊዜ ዝናማት መብረቕ ይገብር፤ ንንፋስ ካብ መዝገቡ የውፅኦ” መዝ.135፡ 7።

ክረምቲ ሓልዮት አምላኽ ንፍጡር ብዝያዳ ዘርአየሉ ምዃኑ ዝገልጽ መዝሙር ኢና ዘሚርና። አብዚ ዓለም እንከሎ ኢየሱስ ንደቂ ሰብ ብዝገብሮ ዝነበረ ተአምራታት ፍቕሩ ሓልዮቱ ከምኡ ክንጉዓዞ ዘሎና ጉዕዞ ነጊሩና። ሰንበት አኽብሩ እናበለ ንመዓልቲ ሰንበት መዓልቲ አምላኽ ክንገብራ ይደልየና። አብ መዓልታዊ ሕይወትና ነቲ አምላኽ ዝህበና ወይ ዘርእየና ምልክት ፍቕሩ አላሊና ክንክእል እም አብ ፍቕሩ ጸኒዕና ክነብር ይደልየና ኣሎ። መብጽዓ ሕይወትና ንቅድስና እዩ፤ ፍቕሪ ክንሰብኽ፤ ነቲ አምላኽ ዝደልዮ አብ ዓለም ክነንግስ ናይ ነፍሲ ወከፍና ጸዋዕታ እዩ።

ማርቆስ 6፡ 45-52 ምስ ዝተነበ ካብ ዮሐ ዕሙቕ ብዝበለን ፍሉይ ርድኢት ክህልወና ኢሉ ኢየሱስ ብማየ ማይ ከም ዝከደን ንሓዋርያቱ ከኣ አብ ሰግር ባሕሪ ክጸንሕዎ ንሱ አብ እምባ ክጽሊ ከም ዝኸደ ነንብብ። አብ እምባ ምኻድ ቦታ ጽምዋ ከምኡ እምባ ቦታ አምላኽ እዩ፤ ንሙሴ አብ እምባ ትእዛዛት ሂብዎ ንኤልያስ አብ እምባ ተራእይዎ፤ አብ ደብረ ታቦር ራእይ ኢየሱስ ተቐይሩ ስለዚ እምባ ቦታ አምላኽ እዩ። አብ እምባ ደየበ ክብለና እንከሎ ምስ ሰማያዊ አብኡ ክራኸብ አብ ጽሙና ቦታ ከይዱ ማለት እዩ። ነዚ መሰረት ገሮም ቀዳሞት ክርስትያን ሃገርና ገዳማት አብ እምባታት እዮም ተደኩኖም ዝርከቡ። አብኡ ጸጥታ ኣሎ አብኡ ናይ ባህሪ ጽባቕ ኣሎ አብኡ ንአምላኽ ክትዝክር ዝሕግዝ ብዙሕ ኣልኦ ስለዚ እምባ ተመራጺ ቦታ እዩ። አብ ሃገርና ቤተ ክርስትያን ካብዚ ብምብጋስ አብ ሓፍ ዝበለ ቦት ይስራሕ ብኹሉ ክርኣ ከምኡ ደወል ክድወል እንከሎ ኩልና ክንሰምዖ እም ንአምላኽ ክንዝክር ንማለት እዩ።

ሓዋርያት ብጃልባ እናተገዕዙ ማዕበል ተጓኒፍዎም እዚ አምሳል ናይ እቲ ዕለት ዕለት ዝንገፈና ማዕበል ሕይወት እዩ። ሓዋርያት በቲ ዝነበረ ማዕበል ብጣዕሚ ፈሪሖም እንከለዉ ኢየሱስ አብ ወጋሕታ ብጥቓእም ክሓልፍ ምስ ረአይዎ ምትሃት መሲልዎም አእወዩ። አብዚ ብዙሕ ንምሃር፤

- **መጀመርያ እቲ ባሕሪ አምሳል ዓለም እዩ።** ብዙሕ ጭንቅን ህውከትን ዝመልእ፡ ንሕና ደቂ ሰብ ኣብ መንጎ እዚ ማዕበል ዝኾነ ዓለም ኢና እንነብር። ዓለምና ሎሚ እውን እንተ ረኤናያ ብግፍዒ ብዓመጽ ኣድሕድ እያ እትፍለጥ፡ ሰባት ክጠላለሙን ክቃተሉን ኢና እንርኢ ዘሎና። ኣብ ከምዚ ዝአመሰለ ዓለም ብእምነት ጸኒዕካ እንተ ዘይነበርካ ቀሊል ኣይኮነን። ኣብ ሕይወት ሰንከልከል ይበዝሕ። ምንዋጽ ምህዋኽ ግድን እዩ ሽዑ ንኢየሱስ ክንዝክር ይግብእና።
- **እታ መርከብ አምሳል ቤተ ክርስትያን ኢያ።** ብዙሓት ኣበው ቤተ ክርስትያንን ሕይወት ቤተ ክርስትያንን እንክገልጹ ኣብዚ ህውከትን ጭንቅን ዝመልእ ዓለም መድህን ኮይና ቤተ ክርስትያን ንደቂ ሰብ ካብ ምጥሓል ካብ ጥፍኣት ከምዝድሕኑ ትገብር። በቲ ክርስቶስ ዝሃባ መጋበሪ ድሕነት ዝኾኑ ምስጢራት ገራ ካብ ዓዘቕቲ ጥፍኣት ተድሕነና። ኣብ ገሊኡ ነዚአ መርከብ ብአምሳል ማርያም ዝትርግምዎ እውን ኣለዉ። ማርያም መርሶ ድኅነት እያ ንብላ።
- **ኢየሱስ ብጥቕም ክሓልፍ ደልዩ።** ኣብ ሕይወትና አምላኽ ኣብ ጥቕና ከምዘሎ ምሳና ከምዘሎ ንዝንግዕ፡ ኣይነስተውዕለሉን። ብፍላይ ኣብ ጽንኩር እዋን ኣለሊና ክንክእል ይደልየና። ሓዋርያት ምትሃት መሲልዎም ንሕና እውን ነቲ ዝገነፈና ከም መቕጻዕቲ ከም መርገም ገርና ከይረኤና በቲ ዝገነፈና መልእኽቲ አምላኽ ኣለሊና ክንክእል የድሊ።
- **አጀኹም ኣነ እየ።** ሓዋርያት ኣብቲ እውን ጭንቂ ኣነ እየ ክብሎም ከሎ ዝተሰምዖም ሓጎስ ክንግምቶ ንኸእል። አጀኻ/ኸ ክብለና ኣብ ጥቕና ኣሎ። ክሕግዘና ካብቲ እንነብር ዓዘቕቲ ኃጢአት ከውጽኡና ይደሊ እዩ። ግን ኣብኡ እምነት ክህልወና ሕይወትና ክንቅይር የድሊ። ክንሕደስ ክንከዶ ዝግብእና ጽኑዕ መገዲ ኣሎ። ሎሚ እውን አጀኹም እናበለ ኣብዛ መከራ ዝበዝሓ ዓለምና ኣብኡ ክንምለስ ይሓተና ኣሎ።
- **ኣብታ ንሶም ዝነበርዎ ጃልባ ኣተወ ንፋስ ድማ ሃድኤ።** ኣብ ቤትና ኣብ ሓዳርና ኣብ ዓድና ንኢየሱስ ክነእትዎ። ሎሚ ኣብ ገዛይ ንኢየሱስ ከእትዎ እየ ኢልና ክንሓስብ። ንሱ ኣብ ልብና ኣብ ሕይወትና ኣብ መነባብርና እንተሎ ህድኣት ሰላም ፍቕሪ ቅሳነት ዕረፍቲ ኩሉ ኣሎ። ንፋሳት ክእዘዝዎ እንከለዉ ነቲ ናይ ኢየሱስ ስልጣን እዮም ዝገልጹ።
- **ልቦም ተደፊኑ ስለ ዝነበረ ኣየስተውዓሉን።** ኢየሱስ ኣብ ቅድሚ ሓዋርያት ብዙሕ ተአምራት አምላኽ ምዃኑ ዘረድእ ገሩ ነሩ እንተ ኾነ ልቦም ስለ ዘይተኸፍተ ክርእይዎ ክርድእዎ ኣይከኣሉን። ልብና ምስተዓጽወ ጸገም እዩ። ብቕትሩ ጸልግት እዩ ዝጉልብበና። ዝኾነ ክፉእ ክንገብር ኣየጸግመናን እዩ። ከምኡ ንሓቂ ንሰላም ክንሰርሕ ይኹብደና። ብኻልእ ኣዘራርባ አምላኽ ካብ ልብና ነውጽኡ። ሎሚ ሰንበት ልብና ክንከፍት እዎ ኣብኡ ክንምለስ ይደልየና።
- **እቶም ህዝቢ ንኢየሱስ ኣለልይዎ. . . ዘፈር ክዳኑ ተንኪፎም ብዙሓት ይሓውዩ ነበሩ።** እቶም ገርሄኛታት ህዝቢ ንኢየሱስ አምላኽ ምዃኑ ኣለልዮሞ። ዘፈር ክዳኑ ተንኪፎም ይሓውዩ ነሮም። ብኃጢአቶም ይንስሑ ኣብኡ ይአምኑ ሽዑ ይሓውዩ ነሮም። ሎሚ ንሕና ካብ ዘሎናዮ ኃጢአት ክንሓቂ ኣብ ኢየሱስ እምነት ገርና ንቕረብ ብኃጢአትና ኣብ መንበረ ንስሓ ኣቲና ንነሳሕ። ካብ ዘሎናዮ ስቓይ መንፈስ ክንሓቂ ኣብኡ ንቕረብ ቤቱ ገዛና ንግበሮ። ኣብ መአዲ ቅዱስ ቍርባን ስጋኡን ደሙን ብምቅባል ክንሓቂ ነጺሕና ንቀበሎ ከሕውየና እዩ።

አብዚ ምድራዊ ሕይወትና ክንጉዓዞ ዝግብኡና መገዲ ብዙሕ ፈተና ከምኡ ዝተሓሰለኹ መነባብሮ ኣብ ገለ እዋን ከቢድ ዝኾነ ከም እነሕልፍ ኩልና እንርእዮ እዩ። ንኣምላኽ ማእከል ሕይወትና ገርና እንተ ተጎዓዝና ዝኾነ ከምዘየሸንፈና ርጉጽ እዩ። እዛ ዝተፈላለየ ማዕበል ዘልኦ ዓለምና ሓንባብና ክንክእል እሞ ክንዕወት ኣብታ ጃልባ ዝኾነት ቤተ ክርስትያን ንጸጋዕ። ካብ ዝንነፈና ግዝያዊ ማዕበል ፈረሕና እምነትና ሰንከልከል ኣይነብል። ኣብ ኢየሱስ ኣምላኽና ቋሕ ነብል እሞ ኣጅኹም ምሳኹም ኣሎኹ ክብለና እዩ።

ቃል ቅዱስ ጳውሎስ ናብ ቲቶ ዝተጻሕፈት ሎሚ ንኣና እውን ትምልከት እያ። ንቃል ኣምላኽ ክንምሃር ክነብሮ ኣብ ሕይወትና ክርኤ ይምዕደና። “ንሰናይ ግብሪ” ሰንድዋት ክንከውን ነነድሕድና ኣፍደገ ምሕረት ክንከፍት ይምዕደና። “ሠናይ ግብሪ ንምግባር ምእንቲ ኺተግሁ በዚ ኣጸቢቕካ ክተረድኦም እደሊ ኣሎኹ፤ እዚ ጽቡቕን ንሰብ ዚጠቅምን እዩ” እናበለ ኣማናይ ክርስቶስ ኣብ ሰናይ ግራት ክወፍር ይዕደም ኣሎ። “ሰላማውያንን ምቕሉላትን ምስ ኩሉ ሰብ ብትሕትና ዚነብሩ ኪኾኑ ኣዘኻኽሮም” ይብል። ሰላም መለለዩ ክርስትያን እዩ። ሰላም ግን ካብ ሰማይ ኮፍ ኢልካ ኮሎኻ ኣይኮነትን እትመጽእ፤ ደም እናጠግመና መስቀል ተሰኪምና ኢና ክነምጽኦ ዝግባእ። ጥዲሙና እንከሎ ሰላም ክነምጽእ ከቢድ እዩ። ሰብ ሎሚ ንሰላም ኣማዕድዩ እዩ ዝርእያ ዘሎ እሞ ኣሕዋተይ ነፍስወከፍና ንሰላማ ክንዘርኦ ኣብ መንጎና ክነንግሳ ድላይ ኣምላኽ እዩ። ኢየሱስ ሰላምይ እህበኩም ኣሎኹ እናበለ ሰላም ክንቅበል ይደልየና።

“ካብ ዕሽነትን ክርክርን ካብ ወለዶታት ምጽብጻብን. . . ርሓቕ” ልቡና ገርካ ንዘይጠቅም ነገራት ምእላይ ንሰብ ሰብ ይገብሮ። ኣብ መንጎ ሰባት ፍልልይ ናይ ወገን ዓለት ሃይማኖት ክርኤ እንከሎ ኣብ ሕልንኦም ሰይጣን ተዓዊትሎም ኣሎ ማለት እዩ። ኩልና ደቃ ሓደ ክርስቶስ ስለ ዝኾና ሓድነት ፍቕሪ መለለይና ክንከውን ድላይ ሰማያዊ ኣቦና እዩ። ቅዱስ ጳውሎስ በዚ መከራ ስለ ዝጸገበ ነቶም ጸቢብ ኣተሓሳስባ ገርም ኣብ ዓለትን ወገንን ዝኣምኑ ክርሕቆም ንቲቶ ይምዕዶ እዚ መንፈስ ኣምላኽ ኣይኮነን። ወገነይ ምባል ኣይኮነን እቲ ኃጢአት ንወገንካ ኢልካ ነቲ ካልእ ወገን ክትገፍዕ ፍቕሪ ሓልዮት ክተጉድል እንከሎኻ እዩ። እምብኣር ወገነይ ዘይብል ኣይወልድ ይብሃል ሓቂ እዩ ፍቕሪ ወገና ኣብ ዝዓበየ ፍቕሪ ሕብረተ ሰብና የብጽሓን። ንሰናይና ንወገና ዘይነፍቅር ዘይነኽብር እንተ ኾና ንኻልኦት ክነኽብር ቀሊል ኣይኮነን። ስለዚ እቲ ሓቀኛ ትርጉም ሒዝና ክንጉዓዝ እሞ ንሕመቕ ኣሊና ኣብቲ ብርሃን ክርስቶስ ኣባና በሪሁ ዝርኣየሉ ሰናይ ግብሪ ክንወፍር ኣደራ።

በዚ ብሩኽ ሰንበት እምብኣር ንኣምላኽ ኣብ ሕይወትና ቦታ ሂብና ክንሕደስ እሞ ኣብ ቅድስና ክነብር ንሰባት ኣብ ኣምላኽ ዝቐርቡሉ መገዲ ክንሕብር ኣምላኽ ይሓተና ኣሎ። ኣምላኽ ተለኣኹኒ ኣብ ድሕነት ኣሕዋትኩም እጃምኩም ክተበርክቱ ድላይይ እዩ እሞ ተላኹኒ ይብለና ኣሎ። ንኣምላኽ ክንሰምዖ ንኹሉ ካብ ኣምላኽ ዝፈልየና ነገራት ክንጥንቀቕሉ ይግባእ። ክኣልኩሉ ኣምላኽ ኣጅኹም ምሳኹም ኣሎኹ ይብለና ስለ ዘሎ ንሓቂ ንፍቕሪ ናትና ገርና ንቅድስና ንሓዛ።

ኣምላኽ ጠለት በረኽቱ ኣብዚሑ ርሑስ ክራማት ገሩ ብሩኽ መስቀል ይብረቐልና።

ኣባ ንጉሠ ፍሥሓ።